

आकाशवाणी
क्षेत्रीय समाचार
देहरादून (उत्तराखण्ड)
गुरुवार 05.02.2026
समय 1830

मुख्य समाचार :-

- प्रधानमंत्री नरेन्द्र मोदी अपने संवाद कार्यक्रम 'परीक्षा पे चर्चा' के ज़रिए कल सुबह दस बजे छात्रों से सीधे संवाद करेंगे।
- चमोली जिला प्रशासन ने गैरसैंण के भराड़ीसैंण विधानसभा में आगामी नौ मार्च से प्रस्तावित बजट सत्र की तैयारियां शुरू कीं।
- पिथौरागढ़ के जिलाधिकारी आशीष भटगार्ई ने विभिन्न विभागों का औचक निरीक्षण किया। गैरहाजिर कर्मचारियों का वेतन रोकने के निर्देश दिए।
- बागेश्वर जिले के कपकोट में पांच दिवसीय राष्ट्रीय पैराग्लाइडिंग प्रतियोगिता शुरू।

परीक्षा पे चर्चा

प्रधानमंत्री नरेन्द्र मोदी अपने संवाद कार्यक्रम 'परीक्षा पे चर्चा' के ज़रिए कल सुबह दस बजे छात्रों से सीधे संवाद करेंगे। इस दौरान श्री मोदी छात्रों की हर बात सुनेंगे और परीक्षा से जुड़े सभी सवालों का समाधान देंगे। वहीं, इस कार्यक्रम में उत्तराखण्ड के सभी विद्यालयों के कक्षा 6 से 12 तक के सभी छात्र-छात्राओं की अनिवार्य रूप से भागीदारी होगी। विद्यालयी शिक्षा मंत्री डॉ. धन सिंह रावत ने बताया कि प्रत्येक वर्ष की तरह इस वर्ष भी प्रदेशभर के विद्यालयों में 'परीक्षा पे चर्चा' कार्यक्रम का वृहद स्तर पर आयोजन किया जाएगा। उन्होंने बताया कि कार्यक्रम का प्रसारण टीवी, एजुसेट और इंटरनेट एक्सेस डिवाइस के माध्यम से सभी विद्यालयों में किया जाएगा। सरकारी आंकड़ों के अनुसार, इस वर्ष प्रदेशभर के आठ लाख से अधिक छात्र-छात्राओं, अभिभावकों और शिक्षकों ने कार्यक्रम के लिए पंजीकरण कराया है।

बजट सत्र तैयारी

चमोली जिला प्रशासन ने गैरसैण के भराड़ीसैण विधानसभा में आगामी नौ मार्च से प्रस्तावित बजट सत्र की तैयारियां शुरू कर दी हैं। इस संबंध में आज जिलाधिकारी गौरव कुमार की अध्यक्षता में आयोजित समीक्षा बैठक में बजट सत्र की तैयारियों को लेकर चर्चा की गई। जिलाधिकारी ने सुरक्षा व्यवस्था, यातायात प्रबंधन, आवास, पेयजल और बिजली सहित विभिन्न व्यवस्थाओं को लेकर अधिकारियों को जरूरी दिशा-निर्देश दिए। उन्होंने बजट सत्र के सफल आयोजन के लिए सभी व्यवस्थाएं समयबद्ध और प्रभावी ढंग से सुनिश्चित करने के निर्देश दिए। जिलाधिकारी ने सत्र के दौरान लोगों को किसी भी प्रकार की असुविधा न हो, इसके लिए विभागों को आपसी समन्वय के साथ कार्य करने पर विशेष जोर दिया। बैठक में पुलिस-प्रशासन, लोक निर्माण विभाग, स्वास्थ्य विभाग और जल संस्थान सहित अन्य विभागीय अधिकारियों ने अपनी तैयारियों की जानकारी साझा की।

श्रम/शिविर

उत्तराखण्ड भवन एवं अन्य सन्निर्माण कर्मकार कल्याण बोर्ड की ओर से चम्पावत जिले के विभिन्न क्षेत्रों में शिविर लगाकर श्रमिकों को जागरूक किया जा रहा है। श्रम विभाग के जिला प्रभारी देवेश पाण्डेय ने बताया कि जिले के टनकपुर और आस-पास के क्षेत्रों में पंजीकृत निर्माण श्रमिकों को शिविरों के माध्यम से जागरूक किया जा रहा है। साथ ही सहायता किट का वितरण किया जा रहा है। उन्होंने बताया कि आज टनकपुर के ज्ञानखेड़ा पंचायत घर में आयोजित शिविर में लगभग चार सौ श्रमिकों को किट का वितरण किया गया, जिनमें सुरक्षा उपकरण, औजार और घरेलू उपयोग की वस्तुएं शामिल हैं। वहीं, विभाग द्वारा दी जा रही सामग्री मिलने से लाभार्थी शांति देवी और किसनी देवी काफी खुश नजर आए।

सैन्य धाम

सैनिक कल्याण मंत्री गणेश जोशी ने आज देहरादून में सैन्य धाम के अंतिम चरणों में चल रहे निर्माण कार्यों की समीक्षा बैठक की। उन्होंने अधिकारियों को निर्माण कार्यों को शीघ्र पूरा करने के निर्देश दिए। उन्होंने सचिव, सैनिक कल्याण और विभागीय अधिकारियों के साथ सैन्य धाम के लोकार्पण की तैयारियों को लेकर चर्चा भी की। श्री जोशी ने कहा कि मुख्यमंत्री पुष्कर सिंह धामी से शीघ्र समय लेकर सैन्य धाम का भव्य लोकार्पण किया जाएगा। उन्होंने अधिकारियों को लोकार्पण की सभी तैयारियों को समय से पूरा करने के निर्देश दिए। उन्होंने स्पष्ट किया कि सैन्य धाम प्रदेश के वीर सैनिकों के सम्मान और गौरव का प्रतीक होगा।

जिलाधिकारी निरीक्षण

पिथौरागढ़ के जिलाधिकारी आशीष भटगाई ने आज जिला पंचायत, उद्यान विभाग, शिक्षा और पशु चिकित्सा विभाग सहित विभिन्न विभागों के कार्यालयों का औचक निरीक्षण किया। निरीक्षक के दौरान कार्यालयों से अनेक कर्मचारियों के अनुपस्थित रहने पर जिलाधिकारी ने नाराजगी जताई और सभी गैरहाजिर कर्मचारियों का वेतन रोकने के निर्देश दिए। निरीक्षण के दौरान जिलाधिकारी ने सभी कार्यालयों में ई-ऑफिस व्यवस्था शुरू करने, साफ-सफाई रखने और अनुपयोगी सामान का जल्द निस्तारण करने के निर्देश भी दिए।

पैराग्लाइडिंग प्रतियोगिता

बागेश्वर जिले के कपकोट स्थित केदारेश्वर मैदान में आज राष्ट्रीय पैराग्लाइडिंग प्रतियोगिता का शुभारंभ हुआ। नौ फरवरी तक आयोजित की जा रही इस प्रतियोगिता में देशभर से आए 96 अनुभवी पैराग्लाइडर पायलट और भारतीय सेना के प्रशिक्षित पायलट भाग ले रहे हैं। प्रतियोगिता का उद्देश्य क्षेत्र में साहसिक पर्यटन को बढ़ावा देना और युवाओं को नए अवसर प्रदान करना है। इस अवसर पर स्थानीय विधायक सुरेश गढ़िया ने कहा कि इस प्रकार के आयोजन से न केवल स्थानीय युवाओं को प्रशिक्षण और रोजगार के अवसर मिलेंगे, बल्कि बागेश्वर जिले को राष्ट्रीय और अंतरराष्ट्रीय स्तर पर नई पहचान भी मिलेगी।

सफाई अभियान

तीर्थ नगरी हरिद्वार को स्वच्छ और सुंदर बनाने के उद्देश्य से पिछले ढाई महीने से लगातार स्वच्छता अभियान चलाया जा रहा है। इसी कड़ी में सात फरवरी को जिले में व्यापक सफाई अभियान चलाया जाएगा। यह अभियान "एक दिन, एक घंटा, एक साथ" की थीम पर आयोजित किया जाएगा। अभियान की तैयारी और सफलता को लेकर जिलाधिकारी मयूर दीक्षित ने जिला कार्यालय सभागार में जिला स्तरीय अधिकारियों के साथ बैठक कर जरूरी दिशा-निर्देश दिए। उन्होंने जिलावासियों, सरकारी व गैर सरकारी संगठनों से स्वच्छता अभियान में पूरा सहयोग देने का आह्वान किया।

स्वास्थ्य शिविर

राष्ट्रीय बाल स्वास्थ्य कार्यक्रम के तहत रुद्रप्रयाग जिले के राजकीय स्नातकोत्तर महाविद्यालय, अगस्त्यमुनि में आज ब्लॉक स्तरीय बहुउद्देशीय स्वास्थ्य शिविर लगाया गया। इस दौरान मेडिकल कॉलेज श्रीनगर के विशेषज्ञ चिकित्सकों ने दूरस्थ गांवों से आए जन्म से 18 वर्ष तक के 200 बच्चों के स्वास्थ्य की जांच कर दवा वितरित की। साथ ही अल्ट्रासाउंड और खून से संबंधित विभिन्न जांच भी की गई। शिविर में अस्थि रोग विशेषज्ञ, नेत्र रोग ईएनटी, मनोरोग और बाल रोग विशेषज्ञ के अलावा स्त्री रोग के विशेषज्ञ ने इन बच्चों के स्वास्थ्य की जांच की।